

Karattri

Salvatore Sammut

JOHN C. FRIGGIERI

Din id-darba l-karattru li jmiss nitkellem fuqu mhux biss se nfaħħruh, imma wkoll niringrazzjawh. Din id-darba din il-gazzetta taf sew lil dan ir-ritratt. Is-sehem li kellu għal din il-gazzetta għamlitu popolari, kabbarha, għamilha informattiva u fuq kollox sebbanha bil-pinna tiegħu.

F'din il-harġa l-pinna mhix aktar f'idejh, biex jirrakonta fuq il-karta, xi sunett, xi poezija jew storja. Illum il-pinna qed tiżfen fuq il-karta sinfonija; sinfonija, li warajha ġġib l-isem: John C. Friggieri.

Kien personaġġ ta' statura żgħira, imma ġgant fl-ideat tiegħu, librerija ta' informazzjoni. Kont tistħi tkellmu, aktar u aktar targumenta miegħu. Quddiemu kien jaqbillek tisma' biss.


John kien iben Joseph u Mary Spiteri. Twieled il-Furjana fis-27 ta' April 1915 minn familja numeruża; hutu kienu: Joseph, Frank, Salvatore, Emanuel, Carmela, M.Stella, Anthony u Vincent.

John iżżewweġ lil Mary Cachia fl-14 ta' Frar 1945. Kellhom erba' wlied: Joe, Donald, Albert u M. Louise. Wara li attenda l-iskola primarja tal-Furjana kompla l-istudji tiegħu f'St. Albert Central School, il-Belt. Wara attenda d-Dockyard Technical College, fi żmien meta d-Dockyard kienet f'idejn l-Ammiraljat. L-ewwel xogħol tiegħu kien bħala store-keeper fir-Royal Naval Accademy, bejn is-snin 1931 u 35. Hawn għamel il-kors kollu u laħaq skrivan u fis-sena 1964 kien appuntat Segretarju tas-Suprintendent tal-Ammiraljat. Dam f'din il-kariga sa ma rtira, bl-unuri kollha, fis-sena 1975.

John, minn zoghżitu, kien midħla ta' Hal Lija. Kien jiġi mal-ġenituri tiegħu darbtejn fix-xahar. Lil Triq Sant'Andrija kien jafha sew. Kellu oħtu li kienet għarusa lil Nazzareno Falzon, iben Salvu u Vitor Falzon (tas-Sajfija). Il-familja Falzon kienu joqogħdu fejn qabel kien joqogħod Dun Salv Sammut. Minn ckejken kellu ġibda lejn din it-triq, lejn Hal Lija, u ma jonqosx, lejn is-Salvatur.

Minn mindu għamel daru fostna, kien ġie mfittex minn irġiel diletanti tal-ballun u talbuh jgħinhom jibnu tim tajjeb, kompetittiv. Kien ġej mill-Furjana, kunjomu Friggieri, u f'dak iż-żmien dan it-tim tal-football kien f'l-aqwa tiegħu, bl-aħjar players li toffri l-logħba, fosthom wiehed kunjomu Friggieri (iż-Żibġa), li kien imfittex minn kull tim. Dan kien wiehed mill-aqwa players f'Malta. Riedu wkoll li l-klabb ikun immexxi bis-serjeta' u bl-ordni.

Illum ngħid li dawn kienu għamlu għażla stupenda u ntelligenti. Is-Sur Friggieri mexxa l-Klabb u t-tim b'ċerta



serjeta' u ntegrita', u għal daqshekk illum igawdu stima u rispett minn hafna.

John irnexxielu jgħaqquad it-timijiet sat-tielet diviżjoni, fejn kien dak iż-żmien it-tim ta' Hal Lija.

Għall-ewwel darba dan l-Istanding Committee kellu rappreżentant fil-Kunsill tal-M.F.A. u għadu jgawdi l-ideat li kien hareġ biha John. Meta rtira mill-Kumitat, xorta baqa' jsegwih u fl-okkażjoni ta' xi promozzjoni konna nistiednuh. Kien jattendi u jiġi jistaqsina x'kien qed isir għall-futur. Kien jitbissem u jemozzjona ruħu. Kien ikun grat lejn it-tim ta' Hal Lija u jgħid li l-klabb tal-football ma jinsieh qatt.

John Friggieri kien membru ta' bosta kumitati oħra. Kellu sehem fit-twaqqif tal-Ferġha tal-Malta Playing Fields Association u t-tagħmir tagħha f'Hal Lija. Kien ukoll fundatur tal-Kumitat Ċiviku ta' Hal Lija flimkien ma' Dr. Nazzareno Azzopardi u s-Sur Mario Agius.

Dam għal 20 sena president tal-Għaqda Letterarja Maltija, eduttur tal-magazine "Forum", iproduċa bosta programmi għax-xandir ta' dak iż-żmien, ir-Redifusion, l-aktar fil-programm segwit hafna "Mill-Ġnejna Maltija". Uħud mill-kitbiet li baqa' magħruf hafna għalihom kienu: "X'tistenna l-Knisja mill-ġenituri Nsara" (1962), "Daħk b-Irħis" (1979), "Daqq l-Ħdax" (1982). Ittraduċa l-kitba ta' A.E. Wilson, "F'idejn Tiberju" (1970) u Tradiment (1987). Madankollu qatt ma naqsu l-kitbiet tiegħu fuq Hal Lija, dwar is-Salvatur u l-Festa, li tant kien iħobb. Fil-kitbiet tiegħu kien jinkludi ċ-ċajt u l-umorizmu.

John C. Friggieri baqa' jipproduċi dan kollu sa kważi meta miet, fit-8 ta' Novembru 2007, fl-eta' sabiħa ta' 92 sena.

Il-kitbiet tiegħu ma jispicċaw qatt. It-tifkriet tiegħu għadhom jinżammu sodi, biex bħal kolonna tista' sserrah magħha. Aħna obbligati hafna lejn il-wirt kulturali li hallielna.

John, il-qarrejja tiegħek qed jgħidulek 'grazzi'. Din il-gazzetta, li inti kont tant thobb u tant tajt sehemek għaliha, issellimlek.

Grazzi ta' kemm għollejt isem is-Salvatur, isem Hal Lija, isem il-klabb tal-football. Il-finger prints tiegħek se jibqgħu jidhru fil-bosta għaqdiet tar-Raħal tagħna biex ifakkruna fik.

Nibqgħu ngħożzu l-hidma kollha li wettaqt f'hajtek bħala iben den ta' Hal Lija.